



ፍኖተ ዴሞክራሲ የኢትዮጵያ አንድነት ድምጽ

Finote Democracy Voice of Ethiopian Unity

Efdpu@aol.com

www.Finote.org

የፍኖተ ዴሞክራሲ የኢትዮጵያ አንድነት ድምጽ ሀተታ
ሰኔ 25 ቀን 2007 ዓ.ም. የተላለፈ

ውሃ ውሃው ሄዶ፤ አለቱ ይቀራል

" ጣሊያን በአደዋ፤ በማይጨው ፤ እንግሊዝ በመቅደላ ፤ መጥቶ ተመለሰ ፤

ቱርክም በዘይላ፤ ግብፁም በቀይ ባህር፤ ድርቡሽ በመተማ፤ መጥቶ ተመለሰ ፤

ሶቪየትም በደርጉ፤ መጥቶ ተመለሰ ፤

ምዕራቡ መጣ እንጂ ከነ ወያኔ ጋር ደም እያፈሰሰ ፤

ዜጋን አሰድዶ ፤ አገር አስቆርሶ ፤ ሕዝብ እየጨረሰ ። "

ስቆቃው ወስቆቃ ዘ/ለ ኢትዮጵያ

ኢትዮጵያ፤ በረዥሙ ታሪኳ ፤ በኅልውናዋ ላይ የተቃጠላትን ፈተናዎችን ተቋቁማ ፤ ባላንጣዎቿንም ሁሉ አቸንፋ እስከ ዛሬ ድረስ ሳትጠፋ መቆይቷን ከላይ፤ የተጠቀሱት ስንኞች በመጠኑም ቢሆን፤ ሊገልፁ ይችላሉ ። እስከዛሬ ድረስ፤ ሀገራችንን ሊያጠፏት የሞከሩ፤ የውጭ ባዕዳን እንደነበሩ፤ ሁሉም ዜጋ ይገነዘበዋል። ሁሉም የሰሩትን እየሰሩ በመጠብቅ እግራቸው ተመልሰው ሄደዋል። ጊዜ ያመጣቸው አልፎ-ሃጅ ጎርፍ ስለነበሩ ሁሉም ነጥፈዋል። ደርቀው ቀርተዋል። ሀገራችን ግን እስካሁን አለች። ወደፊትም ትኖራለች። ሕዝቧም አለ ወደፊትም ይኖራል።

አለቱ የኢትዮጵያ ሕዝብ፤ መሠረቱን ሳያናጋ እስከዛሬ ቆይቶ ነበር ። እንደ ጅብላርታ ቋጥኝ፤ መከራውን ሁሉ ተቋቁሞ እስካሁን መቆየቱ፤ የሀገራችን በነፃነት የመቆየት ቋሚ ምስክር ነበር። ይህ ማንነትና ጥንካሬ ወደፊት እንደተጠበቀ ይቆያል ብሎ ማለት ከማይቻልበት ደረጃ እየደረሰ መምጣቱን የሚሰጉ ቁጥራቸው ጥቂት አይደለም ። እኛም የስጋቱ ተካፋዮች ነን ።

ዛሬ ሀገራችን፤ የበግ ለምድ የለበሰ ቀበሮ፤ ወስጠ-አዋቂ የሆነ፤ የገበያ ግርግር ኪስ አውላቂ፤ የባዕዳኑን ጥቅም አስጠባቂ መጥቶባታል ። የሀገሩን ታሪክ ናቂ ፤ የራሱን ሕዝብ አዋርዶ ፤ የውጭ ባላን አድናቂ የሆነ ቡድን በትረ -ሥልጣን ይዟል ። ዛሬ፤ ነገር- ዓለሙ ሁሉ፤ ለሰሚው ግራ ሆኗል። ሁሉም ግራ የተጋጣው ፤ ይህንን እንቅስቃሴ መፍታት ባለመቻሉ እንደሆነ ብዙ ታዛቢዎች ይስማሙበታል ። ታዛቢዎቹ ደግሞ እንቅስቃሴን ሊፋቱ የሚያስችላቸውን ብልሃት እንኳን አላገኙም።

ሁሉም ዜጋ፤ የሀገሩን ችግር የሚያስወግድበትን ዘዴ አላገኘም። ራሱ ለራሱ በራሱ መፍተሄ ፈላጊ መሆኑ ቀርቶ በጠራራ ፀሀይ የፋኑስ መብራት ይዞ ሰው ይፈልጋል። ሁሉም በየአቅጣጫው መሴን ፍለጋ ይሯሯጣል! ተፈላጊው ሰው ግን እስካሁን አልተገኘም ። ተወደደም ተጠላ፤ ዘገየም ፈጠነም ሰው መገኘቱ/ መምጣቱ ደግሞ የማየቀር ታሪካዊ ሃቅ ነው። ያ ዕውን

እንዲሆን ከተፈለገ ደግሞ ፤ ለውጥ ለማምጣት የሚያስችል ሥራ መስራት ገድ ይላል። ሳንታክት በተደጋጋሚ እንደገለፅነው ሳይገሉ ጎፈሬ፤ ሳይሰው ነፃነት፤ ሳይሟገቱ ስርዓት፤ ሳይታገሉ ፍትህ-ርትዕ ፤ ምን ጊዜም ማግኘት አይቻልም ።

ኅብረት ሃይል መሆኑን ሁሉም ተረድቶ ካልተባባረ ፤ ሃይል አይገኝም። ሃይል ከልተያዘ ደግሞ ለውጥ ሊመጣ አይችልም። እንዲያው፤ ተናግሮ ነበር ለማለት ካልሆነ በስተቀር፤ " ኅብረት ሃይል ነው፤ ኅብረት ከሌለ ሃይል አይመጣም " እየተባባሉ የቃላት መለዋወጥ ጨዋታ መጫወት፤ " የዶሮና ዕንቁላል " ተረት እየተረቱ ከመኖር የዘለለ እርባን አያመጣም ። የታሰበውን ውጤት ለማስመዝገብ በግድ ቆራጥ ውሳኔ መውሰድ ያስፈልግ ነበር። እስካሁን ደረሰ ግን ቆራጥ ወሳኔ የውሃ ሽታ እየሆነ ቀርቷል ። እስከ አፍንጫው የታጠቀን ፀረ- ሕዝብ ጠላት፤ በሰላማዊ ሠልፍ፤ በስብሰባ ወሳኔ፤ በግጥምና ውርድ- ንባብ፤ በቀረርቶና ፉከራ፤ በደጅ-ጥናትና ልመና ማስወገድ እንደማይቻል፤ የትግል ተመክሯችን አስረድቶናል ።

የሀገር ተወላጅ ወራሪ ኃይል፤ ቆዳችንን ቆዳው፤ ቋንቋችንን ቋንቋው ያደረገ ሀገር- በቀል፤ ሃሳዊ- ሚሲኅ የሆነ ጽሑፍ- ፈሪሳዊ፤ ሀገሪቷን ተቆጣጥሮ ዜጎቿንም፤ ከፋፍሎና በታትኖ፤ አደህይቶና አስድዶ እንደ ገል እየቀጠቀጠ፤ እንደ ሰም እያቀለጠ አንቀጥቅጦ ይገዛል ።

ይህን ቁጭትና ጥቃት የተሰማው ሕዝብ፤ ሰማይ ምድሩ ተደፍቶበት፤ የሚያደርገው፤ ቅጥ-አምባሩ ጠፍቶበታል። ለሙከራው ያቀረበውን አማራጭ ሁሉ ጨርሷል የትግል አቅጣጫውን እስከ ማጣት ድርሷል። በሰላማዊ መንገድ፤ በህጋዊ ርምጃ የሚባሉትን ሁሉ ሞክሮ፤ ይኸው ላለፉት 24 አመታት ፍላጎቱንና ምኞቱን የሚያንፀባርቅለት ለውጥ ሊያይ አልቻልም። ተቃዋሚ ሃይሎች ነን የሚሉትንም "ተባብራችሁ ኅብረት ፍጠሩና ከዘረኞች አገዛዝ ነፃ አውጡኝ " ብሎ ቢጮኸም ስሜ አላገኘም ።

እነርሱ ደግሞ፤ እንኳን ሕዝብ ነፃ ሊያወጡ ቀርቶ፤ የራሳቸውንም ኅልውና ቢሆን ማስከበር አልቻሉም። አንዳንዶቹም በመከሰም ላይ ናቸው። " የቸገረው እርጉዝ ያገባል " እንደሚባለው፤ በራስ ትግል መተማመን አቅቶት፤ በባዕዳን አማላጅነት የወያኔን በራፍ ማንኳኳትን እንደ ምርጫ መወሰዱንም ታዘብናል ። ወያኔ ደግሞ ፤ በሩን ከፍቶ ሊያስገባው ይቅርና ፤ አጮልቆ ሊያይበት የሚያስችለውን ትንሽ ቀዳዳ እንኳን ገርገብ አድርጎ አልሰጠውም። " ወይ ፍንክች የአባ ቢላዋ ልጅ" ብሎ ቀርቷል ወያኔ ! ይባስ ብሎ፤ ለወሬ ነጋሪ ሊሆን የሚችል አንድ ተላላኪም ቢሆን አልተወለደም ። የንቀቱ ንቀት፤ መቶ- በመቶ (100 %) ምርጫውን አቸንፈዋልሁ ብሎ፤ የቃሪያ ጥፊውን ሰንዝሮ ሁሉንም አንገቱን አስደፍቶታል። የኢትዮጵያ ሕዝብ በረዥም ዘመን ታሪኩ፤ እንደ ወያኔ የናቀው ቡድንም ሆነ ገዥ አጋጥሞት አያውቅም ። " ሀገር ሲያረጅ፤ ጃርት እንደሚያበቅል " ባንስተውም፤ " የተናቀ ሕዝብ በአህያ መወረሩን " ግን እስካሁን ማመን አቅቶናል ። የሆነው ግን ያው ነበር። የአናብስት ሀገር የነበረችው ኢትዮጵያ፤ ማን እንደወረራት፤ ሕዝቡ፤ እያንገፈገፈው ቢሆን ለማየት ተገድዷል ። ባጭሩ፤ ኢትዮጵያ በታሪኳ ፤ እንደ አሁኑ ዓይነት የራሱን ሀገር የሚያጠፋ ሥርዓተ አጋዛዝ አጋጥሟት አያውቅም ብሎ ማለፉ ይበቃል ።

ሀገሪቱን ከገባችበት አዘቅት የማውጣት ኃላፊነትና ግዴታ፤ የዚህ ትውልድ ብቻ መሆኑን ተረድቶ አዲስ የታሪክ ውጤት ካላስመዘገበ፤ ሀገሩን አጥፍቶ እርሱም ጠፍቶ እንደሚቀር ማወቅ አለበት። ሀገሪቱን አጥፍቷል ሲባል፤ የጥፋቷ ቀጥተኛ ተከፋይ ነበር ለማለት ሳይሆን፤ እየጠፋች መሆኗን ተረድቶ፤ እንዳትጠፋ አንዳችም ጥረት ባለማድረጉ፤ ከተጠያቂነት አይድንም ለማለት ነው። ለነገሩም፤ ቀስ በቀስ ሳያውቅውና ሳይገነዘቡ በሄደት እየጠፋ መሆኑን፤ ሕዝቡ አላወቀውም ማለት አይቻልም። ሕዝቡ የሀገሪቱን በሂደት እየጠፋች መሆኗን ቢገነዘቡም፤ ኃይልና ጉልበት አግኝቶ ሀገሩን ከጥፋት ለማዳን አልተቻለውም ። እርሱ እራሱ ካላዳናት በቀር፤ ማንም ሌላ ሊያድናት የሚችል የለም ። ፈፅሞ !

ዛሬ መሪና-ተመሪ፤ አቅጣጫ ሰጭና ተቀባይ ፤ ተገናኝተው የትግል አዝማች/ መሪ ኃይል ሊያፈሩ አልቻሉም ። አዝማች ከሌለ ደግሞ ዘማች አይገኝም ። አዝማች ለመሆን ደግሞ፤ የዘማቹን አመኔታና አክብሮት ማትረፍ ብቻ ሳይሆን፤ ከጥርጣሬ ነፃ

የወጣና ከብክለትም የፀዳ የሞራል ልዕልና ይዞ መገኘት ያፈልጋል ። ይህ ሁኔታ ባለመከሰቱ ፤ ተቃዋሚ ኃይሎች ፤ ተዋውቀው፤ ተስማምተው ፤ ተማምነው፤ ህብረት ሊፈጥሩ አንዳልቻሉ ተነግሮ ተነግሮ ሰሚ ያጣ ጉዳይ ሆኖ ቀርቷል ።

የጅብ መንጋ እርስ-በእርሱ ስለማይተማመን፤ ፊትና ኋላ ሆኖ ሊሄድ አይችልም። አውራ አውጥቶ መሪና ተከታይ ሆኖ መሄድ ተፈጥሮው አይፈቅድለትም። በፊት ለፊት የሚሄደው ጅብ፤ በኋላው ያለውን ጅብ ስለሚጠራጠረው፤ አምኖት እንዲከተለው አይወድም። ምክንያቱም፤ በኋላ የሚከተለው፤ መቀመጫውን ይበጭቀኛል ብሎ ስለሚፈራ ነው። ይህ ለጅብ የተሰጠው ምሳሌ፤ እስካሁን ድረስ፤ ኅብረት እንፍጠር ብለው ሲንገላቱ ለነበሩት ተቃዋሚ ክፍሎች ቢሰጥ፤ ከዕውነት የራቀ ነው ብሎ ለመከራከር ድፍረት ያለው ሊገኝ የሚችል አይገኝም ።

ኅብረት በሚፈጠረበት ወቅት፤ ሙሉ በሙሉ ተማምኖ መገኘት ይገባል፤ የሚለው ምኞት፤ ምናልባት ቀቢፀ - ተስፋ ነው ለማለት ቢቻልም፤ ኅብረቱን ፈጥሮ፤ ቀስ- በቅስ- በሂደትና በጋራ ተግባር፤ እየተዋወቁና እየተስማሙ ሲኬድ፤ የመተማመኑ ጉዳይ እየመጣና እያደገ ይሄዳል ብለው የሚያምኑ አያሌ የፖለቲካ ተዛቢዎች አሉ። ከዚህም በቀር፤ ሰው ሰውን አምኖት፤ አብሮ መኖር ካልቻለ፤ ታዲያ ከማን ጋር አብሮ መኖር ይቻለዋል? በማነኛውም ሀገር የሚኖሩ ህዝቦች፤ የአብሮነት ህይወት በጋራ ሊመሩ የሚችሉት፤ በጋሪዮች በሚመሰርቱት ሀገራዊ ተቋም (Institutions) ሲተዳደሩ እንደሆነ፤ በርካታ ማስረጃዎችን መጥቀስ ይቻላል። በጥንታዊቷ ሀገራችንም ቢሆን፤ ሕዝቡን አስተብብረው በጋራ ሀገሩ በአንድ ላይ እንዲቆይ ያስቻሉት ባሕላዊና ሃይማኖታዊ ተቋማት ነበሩ። እነዚህ ተቋማት ዛሬ እየከሰሙ በመሄድ ላይ ናቸው። በአንፃሩ ደግሞ፤ የአብሮነት ዕድልን ሁሉ የሚያጠፉ ተቋማት እየተሰፋፉ በመሄድ ላይ ይገኛሉ።

" የአሣ ግማቱ ከአናቱ " እንደሚባለው፤ በሀገራችን ላይ ለወደቀው መሰረታዊ ችግር፤ ዋናው በሽታ ወያኔ " ሕገ መንግሥት " ብሎ የተከለው ከፋፋይ ሥርዓት ለመሆኑ የሚያከራከር አይደለም ። በዚህ መርዘኛ ከፋፋይ ሥርዓት ላይ የተመሰረቱት ተቋማት ሁሉ አንጀት- ጉብታቸው ጤናማ ስላይደለ፤ የሀገራችንን ህይወት በከለውታል። የሚከተሉት ለዓብነት ይጠቃሳሉ።

1ኛ. ዘረኝነትን መሠረት ያደረገው የወያኔ ሥርዓተ- ትምህርት (Curriculum) በዚህም ላይ ተመርኩዞ የተቀረፁት መማሪያ መጻሕፍት(Text Books)። ይህ ደግሞ ተማሪዎቹ የኢትዮጵያ ሀገራዊ ስሜትን እንዲከዱ አድርጓቸዋል ።

2ኛ. ወያኔ ያውቀረው ጦር ሠራዊት፤ የሀገሪቱ መከላከያ ሠራዊት መሆኑ ቀርቶ በአንድ ብሄር አባላት የተማከለ በመሆኑ፤ የኢትዮጵያንና የሕዝቧንም ጥቅም የማስጠበቅ ግዴታ አለመኖሩ ። የጦሩም የውጊያ ዕምነት (Doctrine) ከብሄረተኝነት ስሜት ያልዘለለ መሆኑ ነው።

3ኛ. የኢኮኖሚ ተቋማቱ፤ የገንዘብና ፊናንስ አስተዳደሩና አሰራሩ፤ ከጎጥና ከሸንተረር በላይ የማያስብ መሆኑ፤

4ኛ. ጥንታዊቷ የኢትዮጵያ ኦርቶዶክስ ተዋሃዶ ቤተክርስቲያን በሁለት መከፈሏና፤ የእስልምና ሃይማኖት ተቋም ችግር ላይ መውደቁ፤

5ኛ. ከላይ ከአንድ እስከ አራት የተጠቀሱት ዋና ዋና የሀገር አንድነት ምሰሶዎች፤ ማለትም፡- የትምህርት፤ የመከላከያ፤ የኢኮኖሚና የሃይማኖት ተቋማት ሁሉ፤ በዘረኛ ሥርዓት ቁጥጥር ስር መውደቃቸው፤ የሀገሪቱን መጥፋት አደጋ አመልካቾች ናቸው።

የዚህ ሁሉ ጠንቅ መንስዔው፤ የወያኔው "ሕገ መንግሥት" ተብየው ነው። ይህ የሀገር ጠንቅ፤ መውገድ አለብት ብለን የምንታገለውም በነዚህ ዓይነተኛ ምክንያቶች ነው። ተፈራራቂ መንግሥታዊ ሥርዓቶች ሁሉ ያልፋሉ ይከስማሉ። የሥርዓቶቻቸው ቁንጮዎችና አራማጆቻቸው ይጠፋሉ። በእኛው ዕድሜ ያየናቸውም እንኳ፤ በሙሉ ጠፍተዋል ። ይህ የዛሬው መርዘኛ አገዛዝም፤ ከነ መርዘ እንደሚጠፋ ቅንጣት ያህል ብዥታ ሊኖር አይችልም። ይህን ፀረ ሀገር፤ ፀረ ሕዝብ ብሄረተኛ

ቡድን ለማስወገድ ግን፤ ኢትዮጵያዊ የሆኑና ለኢትዮጵያ ሕዝብ በሙሉ የሚዋደቁ ድርጅቶች የተባበረ ኃይል ወሳኝ ነው ብለን እናምናለን። ዘወትር የተባበረ ኃይል አስፈላጊነትና ወሳኝነት፤ ያለመታከት ማንሳት የማናቋርጠው፤ እንዲያው ለግብር-ይውጣ ወይም ደግሞ፤ ይህንን ብለን ነበር ለማለት ሳይሆን፤ በጉዳዩ ስለምናምንበት ብቻ ነው። ይህንን ለማለት የሚያስችል በቂና አንገብጋቢ ምክንያቶች አሉን። ዋና ዋናዎቹን እንጥቅሳለን።

1ኛ. ጥልቅና ክባድ ፤ ውስብስብና በርካታ ችግር ያለባትን ሀገር መፍትሄ ለመምጣት የሁሉም ትብብር አስፈላጊና ወሳኝ በመሆኑ፤

2ኛ. በመፍትሄው ፈላጊ፤ ዛሬ በትግሉ ሂደት ሁሉም ተሳታፊ ከሆነ ፤ ከወያኔ ውድቀት በኋላ ለሚከፈተው የዴሞክራሲ ምዕራፍ ሁሉም የሂደቱ ተጓዥ መሆን ስለሚችል፤ በሽግግሩም ወቅት ብቻ ሳይሆን፤ በቋሚው የሀገራችን ሥርዓተ-መንግሥት ምስረታም ጭምር ቢሆን አስተማማኝ ሁኔታዎችን ሊያረጋግጥ ይችላል ብለን ስለምናምን ነው።

3ኛ . የዘረ ድምር ፈላጊዎችና የታሪክ ቁርሾ አውጠንጣኞች፤ ሀገራችን ሠላምና መረጋጋትን አግኝታ ወደ ዕድገቷና ልማቷ እንዳታተኩር ስለሚፈልጉ፤ ለነዚህ ባላንጣዎች ዕድል ላለመስጠት ይጠቅማል ብለን ስለምናምን ነው።

4ኛ. ዞሮ ዞሮ፤ ሀገር የማስተዳደር ኃላፊነት፤ የፖለቲካ ሥልጣን ጉዳይ ስለሚሆን፤ በዴሞክራሲ ሂደቱ ሁሉም ሙሉ ተሳታፊ ስለሚሆን የበይ ተመለካች ሆኖ የመገኘት እድል አይኖርም ብለን እናምናለን።

5ኛ. ከዚህም በላይ፤ እንደ ኢትዮጵያ የብዙሃን ብሄረሰብ መኖሪያ ለሆነች ሀገር፤ ሁሉም ድርጅቶችና የኅብረተሰብ ክፍሎችን የሚያሳትፍ ሂደት ቋሚና ዘላቂ ሠላምን ያስገኛል ብለን እናምናለን።

ይህ ኅብረት ፈጥሮ በጋራ የመታገል ዐቢይ ጉዳይ፤ ለነገ- ተነገወዲያ የሚያስተላልፉት ተግባር አይደለም። ወይም ደግሞ፤ አጋጣሚን እየፈለጉ የሚያነሱት- የሚጥሉት የትግል አጃንዳ ሊሆን የሚገባው አይደለም። ወራትን እየጠበቁ አፍለኛ አድርጎ በማቅረብ፤ ከዓመት አንድ ቀን በሚመጣ የስፖርትና የሃይማኖት በዓላትን በመጠቀም፤ ስብሰባ የሚቀመጡበት ጉዳይ ሊሆን አይገባም። የሀገራችንን ችግር ለአንዴና ለማጨረሻ ጊዜ ለማስወገድ ካስፈለገ ችግሩ አስካልተወገደ ደርሶ እንቅልፍ ሊኖር አያገባም። ገና ለገና፤

" ለልደት ለጥምቀት ያልዘፈንች ቆንጆ ፤

እንጭት ካብ ስደዷት ለአህያ መናጆ ። "

የተባለውን ትችት ለማስወገድ ብቻ ተብሎ፤ የሚደረግ ሙከራ፡ አስካሁን የትም እንዳላደረሰን ሁላችንም እናውቀዋለን። የኢትዮጵያን ችግር በጥልቀት የተረዱ ሀገር -ወዳድ ሊሂቃንና የኅብረተሰብ ክፍሎች እንዳሉ በሚገባ እንገነዘባለን። የማይናቅ ጥረትም እንደሚያደርጉ በቅርብ እንከተተላለን ። እናደንቃቸዋለን። እንተባበራቸውማለን !

አምባገነን አገዛዞች አላፊ ጠፊ መሆናቸውን እናውቃለን። እንደ ጎርፍ ደራሽ ቢሆኑም፤ እንደ ውሃ ፈሳሽ ሆነው ደርቀው እንደሚቀሩም እንገነዘባለን ። ሀገራችን ኢትዮጵያና ዜጎቿ ግን የማይነቃነቁ አለቶች ናቸው። እንደ እማይበገረው የጅብላርታ አለት!

ኢትዮጵያ ሀገራችን ለዘለዓለም ትኖራለች !

